

IL-MARSA FI ŻMIEN L-IMBLOKK TAL-FRANĊIŻI 1798–1998

KITBA TA' CHARLES ATTARD

Din is-sena li ninsabu fiha tahbat il-mitejn sena minn meta missirijietna, eżattament fit-2 ta' Settembru, 1798, b'patrijottizmu kbir, qamu qaçoċċa b'sahha ta' iljun, kontra l-hakkiema Franċiżi, li inqas minn tliet xhur qabel kienu hakmu dawn il-gzejjer u serqu u faqqu lill-Maltn f'taqliba mghaġġla li missirijietna ma kienux lesti għaliha, wara hakma ta' kważi 300 sena (1530 sa 1798) li kienu ilhom hawn il-Kavallieri ta' San Ġwann.


Malta ta' l-1798 kienet ferm differenti minn dik ta' llum u tal-bierah. Hafna subborgi u rhula ma kienux jeżistu, fosthom il-Marsa, il-Hamrun, l-Imsida, tas-Sliema u Rahal Ġdid (hlief parti żgħira madwar il-knisja ta' Sant Ubaldeska). Il-bqija kien xagħri u għelieqi vasti bejn rahal u iehor. Sahansitra l-Furjana ma kenitx parroċċa għax flok il-knisja ta' San Publiju kien hemm iċ-ċimiterju tal-Belt, fejn fil-fatt kienu ndifnu hafna nies li mietu kaġun ta' dan l-imblokk, inklużi Dun Mikiel Xerri u shabu, martri tar-rewwixta ta' Jannar, 1799, wara li kienu xkubettjati fil-Pjazza tal-Palazz mill-Franċiżi.




Charles Attard

KIENU NĠIEBU L-KANUNI FUQ TAS-SAMRA

Il-knisja tal-Madonna tas-Samra fil-Hamrun, kienet l-ewwel bini li kien jeżisti fit-triq li mill-bieb tal-Bombi (allura b'bieb wiehed u bhal fortizza żgħira quddiemu) kienet tiehdok




Il-batterija f'riġlejn l-Gholja tal-Ġizwiti, il-Marsa qed tispara, filwaqt li l-bastimenti tal-gwerra Inġliżi kienu qed jimblukaw lill-Franċiżi fid-dahla tal-Port il-Kbir.




Pittura ta' kwazi żmien il-Frañċiżi f'Malta li turi l-inhawi tal-Belt minn fuq l-Gholja tas-Samra. Fin-naha t'isfel tal-kwadru hemm Casa Placas, fejn ir-rahhala Maltin immassakraw lill-Kavallier Bosredon Vatunges fl-ewwel jiem tar-rewwixta.

(Mużew Nazzjonali ta' l-Arti, Valletta)



Sir Alexander Ball u Brigadier-General Thomas Graham jispezzjonaw it-trunċieri tal-Maltin fil-Marsa.



**Id-dar qadima hdejn il-knisja
Tas-Samra, fil-Hamrun, fejn
il-Kanonku Caruana waqqaf
il-kamp tieghu.**

ghall-Imdina u r-Rabat, u meta l-Maltin qatghu l-kommunikazzjoni tal-Francizi mill-bqija tal-kampanja, ġiebu b' sagrificiċċju u tbatija liema bhalha, xi kanuni tal-hadid u tal-bronż li sabu fil-fortizzi u fit-trunciери ta' hdejn ix-xtut u poġġewhom fuq tas-Samra, ippuntati lejn il-Bieb tal-Bombi.

Fl-istess waqt bnew bhal speci ta' linja ta' fortifikazzjoni bil-ġebel tas-sejġieh, barra s-swar, li kienet tibda minn biswit il-fortizza ta' Tignè f'tas-Sliema, tinzel il-Gżira, faċċata tal-Forti Manoel, tibqa' sejra sa Ta' Xbiex, faċċata tal-Furjana, in-naha ta' Marsamxett, tghaddi mill-Imsida u tal-Pietà u l-Blata l-Bajda u tinzel il-Menqa, il-Marsa, titla' Kordin, tghaddi minn fejn illum hemm il-Fgura, barra Haż-Żabbar sa fejn il-fortizzi ta' San Leonardu u tal-Grazzja fix-Xghajra ta' Haż-Żabbar.

B'dan kollu qed naraw li l-Maltin ghalqu lill-Francizi ġewwa s-swar u l-kampanja kollha, inklużi l-Imdina u aktar tard Ghawdex, kienu f'idejhom. Ma ghandniex xi nghidu biex jimblukkawhom mill-bahar il-barra u ma jhalluhomx iġibu l-ghajnuna u l-provvisti, il-

Maltin sejh u lill-ikbar ghedewwa ta' fuq il-bahar li kellhom il-Francċiżi, jiġifieri l-Ingliżi. Izda xi haġa ftit maghrufa hija li mhux l-Ingliżi ġew l-ewwel biex jghinuna nimblukkaw lill-Francċiżi fil-portijiet, imma kienu l-Portugiżi taht l-Ammirall De Nizza, li jahasra telqu ftit qabel ċedew il-Francċiżi fl-4 ta' Settembru, 1800 u ghaldaqstant ftit inghataw gieh kif kien jixriqilhom tal-ghajnuna li tawna f'dik is-siegha tal-bżonn.

IL-FORTIZZI LI BNEW IL-MALTIN


Issa ha nergghu lura lejn il-fortizzi li bnew il-Maltin biex jiddefendu l-pożizzjonijiet taghhom. Kif għidt, l-iktar post qrib il-bieb prinċipali tal-Bombi, kienet l-Gholja tas-Samra u l-Kwartieri Generali tal-Maltin kienu f' San Gużepp, f' Casa Leone. Imma l-linja li kienet tifred liż-żewġ nahat kienet fil-Blata l-Bajda, fejn Mastru Cachia taż-Żejtun haffer bhal speċi ta' foss li kien jaqsam mill-Menqa tal-Marsa sa tal-Pietà. Sa dak iż-żmien kien jeżisti fil-Menqa ċimiterju ta' l-ilsiera Torok li kien hawn Malta u-ma ninsewx li dik li qed insejnhulha l-Menqa ma kenitx dik il-menqa li nafuha ahna, li kienet thaffret snin wara fi żmien l-Ingliżi għat-tiswija u l-kenn tal-braken meta nbena l-Porto Novo fl-ahhar nofs tas-seklu l-iehor u li mbaghad b'hekk kienet ippopolizzata l-Marsa.

Bhala parti minn dawn il-fortifikazzjonijiet, il-Maltin bnew hafna fortizzi f' postijiet adattati u strategiċi. Fosthom insemmu dik tal-Kappara li thares fuq il-forti Manoel, dawk ta' Ta' Xbiex u ta' fuq l-Gholja ta' Gwardamanga fuq il-port ta' Marsamxett, dik Tal-Borġ (flok il-ground Pace Grasso), li tiġi fuq Bormla, dik ta' Kordin fuq il-Port u dik tal-Marsa fuq l-Gholja tal-Ġiżwiti, li kienet tikkontrolla t-tul tal-port kollu. Infatti tant kienet ta' xewka għall-Francċiżi din il-fortizza tal-Marsa li meta bdiet tispara, il-Francċiżi kellhom inehhu l-bastimenti taghhom min-nofs il-port u jrekknuhom kif setghu għall-kenn tas-swar bejn l-Isla u l-Birgu. Imma l-Maltin xorta baqghu jisparaw u jimmiraw lejn l-arbli tax-xwieni li baqghu jidhru minn wara l-Isla.

Kif jaf kulhadd, din il-fortizza tal-gholja tal-Ġiżwiti fil-Marsa, reġghet inghatat ir-ruh



L-ihawi ta' fuq l-Gholja tal-Ġiżwiti li kellha schem kbir fl-imblokk tal-Francċiżi mill-Maltin. Ritratt mehud fi żmienijietna li juri d-dar u r-razzett ta' Gużeppi u Ġanni Grech ta' Sidor. Dan hu l-egdem bini f'dawn l-ihawi.



Ritratt tal-Port il-Kbir mehud fi żmenijietna minn taht l-Gholja tal-Francizi, fejn kien hemm il-Batterija tal-Maltin fl-imblokk tal-Francizi fl-1800.

fl-ahhar Gwerra Dinjija (1939–1945) meta terġa' tissemma b' mod l-aktar patrijottiku ghax xi nisa mill-Marsa kienu jghinu lis-soldati billi jnewlulhom il-balal tal-kanuni. Nispera li xi hadd jiftakar ghemilhom u jirrikonoxxihom b'xi dekorazzjoni adattata.

IL-MALTIN HADU L-PAJJIŻ F'IDEJHOM

Haga li ghagġbet lil kulhadd f'dan l-imblokk kienet id-determinazzjoni u l-qlubija tal-Maltin missirijietna li ma qiesu xejn u fi ftit jiem organizzaw ruhhom biex imexxu lil pajjiżhom f'dik is-siegha tal-prova. Inhatru l-mexxejja u l-ġenerali, bhal Ċensu Borg Braret ta' Birkirkara, in-Nutar tar-Rabat, Emanuel Vitale u Mons. Franġisku Saver Caruana ta' Haż-Żebbuġ. Ghawdex kien immexxi mill-Arcipriet tal-Matrici, Mons. F.X. Cassar. Kien imlaqqa' Kungress Nazzjonali biex jamministra l-pajjiż sew militarment kif ukoll ċivilment. Intbaghtu rappreżentanti barra biex jispjegaw il-pożizzjoni prekarja li kien jinsab fiha l-pajjiż u talbu l-ghajjnuna immedjata biex jitimghu lill-poplu li kien qed imut bil-ġuħ ghax il-qamh kollu kien f'idejn il-Francizi mis-swar il-ġewwa.

Ghaldaqstant wiehed jista' jghid li mitejn sena ilu, Malta bhal speċi kienet kisbet l-indipendenza tagħha biċ-ċarċir ta' demm uliedha u fil-fatt, meta fl-ahhar, wara assedju ta' sentejn il-Francizi ċedew ghax spicċaw bla ikel gewwa l-ibliet, kienu l-Maltin li talbu minn jeddhem lill-Ingliżi biex jibqgħu fostna u dan jikkonferma li Malta ma kenitx mirbuha bhal xi kolonja oħra imma l-Maltin ghax hekk kien jaqblilhom fiċ-ċirkostanzi, minn jeddhem talbu l-protezzjoni ta' l-Ingilterra.

XEMPJU TA' PATRIJOTTIŻMU KBIR

Din il-paġna ta' l-istorja ta' Malta li qed infakkru din is-sena hija xempju eżemplari ta' patrijottiżmu kbir ta' missirijietna għall-imhabba ta' art twelidna li ġustament tista' tissejjah il-bidu jew iż-zerriegħa tal-Maltin li wara hafna snin oħra tatna r-riedni f'idejna biex finalment ksibna l-Indipendenza u l-Helsien. Ghaldaqstant ġustament f'dan l-anniversarju għandna nagħtu ġieħ lil dawk missirijietna li ċarċru demmhom biex issa ahna qegħdin ingawdu l-frott tas-sagrificiċċju suprem tagħhom.

Min qatt jista' jispjega u jifhem il-guh, it-twerwir, il-faqar, il-mard, is-serq, l-ansjetà u l-mewt li raw ma' wiċċhom ta' kuljum. Batew fuq li batew dawn niesna f'dan l-assedju ta' sentejn shaħ u Alla biss jaf minn x'hiex għadew. Ma ninsewx li din kienet l-aħhar darba fl-istorja twila u interessanti ta' Malta li l-għadu kien fostna jigrì ma' saqajna, differentement mill-aħhar gwerra, meta għadu qalil iehor kien jifgħalna l-bombi mill-ajru.

Il-Francìzi sa mill-bidu li rifsu f'artna ddesekraw in-nisa u x-xebbiet tagħna. Serqu l-knejjes u l-proprjetà privata u wara biss tliet xhur il-Maltin splodew, qamu u qalu daqshekk għal din it-tirannija. Izda dan ġieb konsegwenzi kbar u l-Maltin issa kellhom johorġu ta' rġiel u qatt ma harsu lura f'din ir-rewwixta patrijottika sa ma fl-aħhar wasal jum ir-rebħa u l-għadu telaq minn fejn ġie, imbellah, li dan il-poplu fqir u nJORant, kif kienet Malta mitejn sena ilu, qatt seta' jkun daqshekk determinat u patrijottiku. Jahasra kemm hemm xi tghid dwar din il-ġrajja. Izda nispera issa, li dan l-anniversarju ta' din is-sena, jekk xejn, iservi biex nitgħallmu napprezzaw din il-ġrajja u nagħtuha l-ġieħ kollu li jixirqilha.

Biex nagħlaq insemmi punt zghir f'din il-ġrajja b'konnessjoni indiretta mal-Marsa. Fit-tieni volum, paġna 226 tal-kotba ferm interessanti ta' Dr C. Testa dwar dan is-sugġett bl-isem "*Maż-Żewġ Nahat tas-Swar*", insibu li meta Ċensu Borg Braret inzerta tela' l-Imdina, nhar it-2 ta' Settembru, 1798 (proprju meta bdiet din il-ġrajja) għax kellu xi kawża dwar xi żrieragh, kellu miegħu lil ċertu Ġuzeppi Ozzini. Issa aħna lkoll nafu li "Ozzini" huwa l-kunjom ta' xbubit il-mara ta' Lorenzo Balbi, li bena l-knisja tal-Marsa u peress li dan mhux xi kunjom komuni wisq probabbli li seta' kien missierha jew nannuha. Forsi xi hadd għad jindaga iktar dwar dan u xi darba nkunu nafu min kien sewwa.

Mhux ta' b'xejn li qabel ma telaq minn Malta, proprju fl-aħhar ġurnata, il-Ġeneral Vaubois li mexxa l-Francìzi kemm damu Malta, talab lill-famuż kompożitur Malti Nikolò Isouard biex isemmghu għall-aħhar darba d-daqq ta' l-orgni ta' San Gwann u nisthajjel li beka li kellu jitlaq minn din il-gżira, illi kieku l-Francìzi għarfu jmexxu b'aktar għaqal, forsi l-istorja kienet tkun ferm differenti. Imma fid-dinja dejjem hekk kien: "il-bniedem jipproponi u Alla jiddisponi!"